

ALFREDO CARUANA GATTO

(1868 - 1926)

Alfred E. Baldacchino

Alfredo Caruana Gatto, bin il-Konti Dott. Antonio Caruana u n-nobbli Sinjura Vincenza Formosa Montalto, tweiled fit-3 ta' Settembru 1868, fil-Belt Valletta, u gie mgħammed fil-Knisja ta' San Duminku.

Ta' età żghira kien diġà werja interess fil-friefet u l-hxejjex, u dan wasslu biex jibda l-kors tal-Medicina. Izda billi ma tantx kellu kuragg meta kien jara d-demm, fit-tieni sena qaleb għall-kors ta' l-Arti. Ta' 21 sena ha l-baċceller ta' l-Arti. Fit-2 ta' Awwissu 1892, ta' 24 sena, lahaq avukat.

Sir Augusto Bartolo kien irrefera għal Caruana Gatto wara mewtu, bhala avukat li kien jagħmel għieħ lill-Qorti ta' Malta. Izda għalkemm Caruana Gatto kien avukat imfittex, wiehed mill-aqwa tal-kriminali ta' żmienu, huwa xorta baqa' jsib il-hin għall-istorja ta' l-istorja naturali.

Caruana Gatto hadem hafna b'riżq l-istorja naturali ta' pajjiżna. Ċertament

wiehed mill-akbar xoghlijiet tiegħu huwa l-ktieb *Flora Melitensis Nova* li fih, flimkien mat-Taljan Stefano Sommier, fl-1915 ippubblikaw lista tal-fjuri tal-gżejjer Maltin li kienet tammonta għal madwar 1990 speċi. Din il-pubblikazzjoni kienet thallset mill-gvern Taljan. Alfredo Caruana Gatto kien jikteb f'diversi rivisti u publikazzjonijiet Maltin, fosthom il-*Mediterranean Naturalist*, rivista li kienet toħroġ kull xahar. F'din ir-rivista nsibu noti ta' Caruana Gatto fuq il-*Fungus melitensis*, kif ukoll studju fuq il-mard

tas-siġar u l-pjanti, bħall-mard tad-dwieli, u iehor fuq id-dubbiena tal-laring.

Fl-*Archivium Melitense*, il-gurnal tas-*Società Storica Scientifica*, insibu ukoll diversi xoghlijiet ta' Caruana Gatto. Fost dawn hemm studju fuq il-passa tal-Kruċjat, iehor fuq l-għekierex ta' l-ilma salmastru f'Malta, iehor fuq il-pjanti indigeni bħall-*Euphorbia*



Tpingija tal-Konti Caruana Gatto li tinstab fl-Università l-Qadima, il-Belt Valletta.

pubescens li ma baqghetx tikber u ma setgħetx tinstab aktar f'Malta. Xogħol iehor ta' Caruana Gatto kien fuq il-friefet erratiċi, jiġifieri dawk il-friefet li jkunu deħru xi darba fostna imma li mhux soltu jersqu lejn pajjiżna.

Iżda Caruana Gatto kien jippubblika wkoll f'rivisti barranin. Fir-*Rivista Italiana di Scienze Naturali e Bollettino del Naturalista* deħru żewġ kontribuzzjonijiet oħra ta' Caruana Gatto fuq il-friefet li jinstabu f'Malta.

Fl-1894 deħret publikazzjoni ta' Caruana Gatto fuq il-hanfus l-aktar komuni fil-gzejjer Maltin, li aktar tard deħret aktar fid-dettall fit-*Transactions of the Entomological Society of London*.

Qasam iehor fejn Caruana Gatto kellu suċċess kien fl-istudju tiegħu fuq il-bugheriewen, u hawn insibu li Caruana Gatto sab bugħarwien li kien ġdid għax-xjenza u li għall-ewwel hasbu li kien endemiku, jiġifieri li kien jinstab fil-gzejjer Maltin biss. Iżda wara, dan il-bugħarwien instab f'pajjiżi oħra wkoll, għad li baqa' jzomm l-isem ta' *Deroceras caruanae* għal Caruana Gatto li kien sabu.

Minbarra li ta sehmu fil-liġi u fl-istorja naturali, Caruana Gatto kellu sehem attiv ukoll fil-politika. Fl-1921 kien imsieheb mal-partit *Unione Politico Maltese* mmexxi mill-Monsinjur Panzavecchia. Serva bhala senatur kif ukoll bhala Ministru tal-Ġustizzja, għalkemm mhux għal żmien twil. Ċertament li l-lingwi li kien jitkellem

għenuh hafna fix-xogħol tiegħu. Hu kien jitkellem bl-Ingliż, bit-Taljan, bil-Franċiż, bil-Germaniż u bil-Grieg.

Alfredo Caruana Gatto kien President tas-*Società Economico-Agraria*, minbarra li kien ukoll membru ta' diversi soċjetajiet oħra lokali kif ukoll barranin. Il-Professor Napuljun Tagliaferro, ir-rettur ta' l-Università ta' Malta, kien haġjar u għamel il-qalb lil Caruana Gatto meta dan kien għadu l-università. Mill-banda l-oħra Caruana Gatto kien ta sehmu biex titwaqqaf is-*Società Storica Scientifica* taht l-inizjattiva tal-Professor Tagliaferro li sar l-ewwel president tagħha. Matul is-shubija tiegħu f'din is-soċjetà, Alfredo Caruana Gatto kemm-il darba kien president tagħha.

Wara mewtu, Caruana Gatto halla lill-Mużew il-kollezzjoni personali tiegħu ta' kotba, bebbux u insetti, bil-kundizzjoni li dawn jiġu kklassifikati u rranġati minnu u mill-Kuratur tat-Taqsima ta' l-Istorja Naturali, Giuseppe Despott. Sfortunatament, minhabba marda li laqtet lil Despott, dan ix-xogħol ta' klassifikazzjoni baqa' ma sehħ qatt u l-kollezzjoni tal-bebbux baqghet stivata fil-kaxxi. Huwa dokumentat li whud li ma kinux esperti fl-studji xjentifiċi hawdu din il-kollezzjoni u għabuha fix-xejn.

Lill-Università Rjali ta' Malta, Caruana Gatto hallielha wkoll diversi kollezzjonijiet, fosthom erbarju ta' 'l fuq minn tliet mitt volum ta' pjanti, kollezzjoni ta' l-algi ta' l-ilma baħar u anke ta' l-ilma heġu, kif ukoll

kollezzjoni tal-likeni u ta' fungi u brijofiti b'taghrif fuq kif ghandhom jigu mizmuma u kkurati. Dawn kienu gew ikklassifikati u ordnati minn Carmelo Penza u kienu jinżammu fil-gonna botaniċi ta' l-Argotti. Izda fl-1973 il-gonna botaniċi ta' l-Università kienu gew trasferiti lid-Dipartiment ta' l-Agricoltura.

Wiehed mill-akbar hbieb tiegħu, Carmelo Penza, jirrakkonta kif fit-28 ta' Settembru ta' l-1926 ftiehm biex l-ghada jmorru jqattgħu ġurnata Ghajn il-Kbir, il-Girgenti. Matul din il-harġa Caruana Gatto, qabdu l-ghatx u ghamel

kif qatt ma kien ghamel qabel. Xorob minn xi ilma ġieri. Skond Penza, Caruana Gatto "xorob il-mewt". Il-pitghada ta' din il-harġa, Caruana Gatto qam ma jiflahx. Fil-15 ta' Ottubru, Caruana Gatto miet fl-età ta' 58. Miet bit-tefojde.

It-telfa ta' dan in-naturalista kienet daqqa ta' harta għall-istudju u l-harsien tal-wirt naturali Malti.



LOUIS BARTOLI & SONS LTD.
CANDLE MANUFACTURERS - IMPORTERS - EXPORTERS

Dingli Road, Rabat RBT 07, Malta

Phone 454525 - 455397

Fax: 459132

Telex: 1814 MW ATT L. BARTOLI & SONS LTD RABAT

Cables: BARTSONS MALTA.